

## تصوف: قرآن وحدیث کی روشنی میں

ڈاکٹر بشیر احمد رند، اسٹنٹ پروفیسر اسلامک کلچر، سندھ یونیورسٹی، جامشورو  
 ڈاکٹر شازیہ رمضان، اسٹنٹ پروفیسر علوم اسلامیہ، زرعی یونیورسٹی، فیصل آباد  
 ڈاکٹر ارشد منیر لغاری، لیکچرار، زرعی کالج، ڈیرہ غازی خان

### TASAWWUF: IN LIGHT OF QURA'N AND SUNNAH

Bashir Ahmad Rind, PhD

Assist Prof. Isl. Std, Sindh University, Jamshoro

Shazia Ramazan, PhD

Assist Prof. Isl. Std, Agriculture University, Faisalabad

Arshad Muneer Laghari, Ph.D

Lecturer, Agriculture College, Dera Ghazi Khan

#### Abstract

Tasawwuf stands for inner purification. It leads a person to right path shunning all unhealthy and immoral ways. The practitioners of Tasawwuf are called Sufis. The Sufis emphasize upon loving the Creator, following the holy Prophet (PBUH), purifying inner self, showing tolerance and forbearance and serving humanity. Principals of Tasawwuf are not incompatible to Shar'ia, if so that would be anything else but not Tasawwuf. The true Tasawwuf is what our religions demands of. The article sheds light on Tasawwuf in light of the holy Qur'an and the saying of the holy Prophet (PBUH).

**Keywords:** تصوف، جبریل، محبت، رابعہ بصریہ، جنم، بہشت، سندھ، بدعتی،  
 سید سلیمان ندوی، ابوالقاسم قشیری

تصوف کا اصل مادہ صوف ہے، جس کا معنی ہے اون۔ اور تصوف کا لغوی معنی ہے اون کا لباس پہننا، جیسے تھمبھس کا معنی ہے قمیص پہننا (۱) لیکن صوفیا کی اصطلاح میں اس کے معنی ہیں: اپنے اندر کا تزکیہ اور تصفیہ کرنا، یعنی اپنے نفس کو نفسانی کدورتوں اور زائل اخلاق سے پاک و صاف کرنا اور فضائل اخلاق سے مزین کرنا۔ (۲) صوفیا ایسے لوگوں کو کہا جاتا ہے جو اپنے ظاہر سے زیادہ اپنے باطن کے تزکیہ اور تصفیہ کی طرف توجہ دیتے ہیں اور دوسروں کو اسی کی دعوت دیتے ہیں۔ اب لفظ صوفیا، اپنے لغوی معنی (اون کا لباس پہننے والے) میں استعمال نہیں ہوتا بلکہ ایسے لوگوں کے لئے استعمال ہوتا ہے جو اپنے باطنی تزکیہ و تطہیر کی طرف توجہ دیتے ہیں۔ اور اب یہ لفظ ایسے ہی لوگوں کے لئے لقب کی صورت اختیار کر چکا ہے۔ لیکن چونکہ ابتدا میں ایسے لوگوں کا اکثر لباس صوف (اون) ہی ہوتا تھا، اس وجہ سے ان پر یہ نام پڑ گیا اگرچہ بعد میں ان کا یہ لباس نہ رہا۔ (۳)

### تصوف کی اہمیت

حدیث کی کتابوں میں ایک حدیث، حدیث جبریل کے نام سے مشہور ہے، اس میں ہے کہ ایک دن جبریل علیہ السلام انسانی شکل میں نبی کریم ﷺ کی خدمت میں حاضر ہوئے اور کچھ سوالات کئے، ان میں سے ایک سوال یہ تھا کہ: احسان کیا ہے؟ آپ ﷺ نے جواب میں ارشاد فرمایا کہ: احسان یہ ہے کہ تم خدا کی عبادت اس طرح کرو کہ گویا تم خدا کو دیکھ رہے ہو، بھلا اگر تم خدا کو دیکھ نہیں رہے، تو کم سے کم یہ یقین کر لو کہ وہ تمہیں دیکھ رہا ہے۔ (۴)

بندہ کے دل میں اسی احسان کی کیفیت پیدا کرنے کا صوفیا کی زبان میں دوسرا نام تصوف یا سلوک ہے۔ تصوف دراصل بندہ کے دل میں یہی یقین اور اخلاص پیدا کرتا ہے۔ تصوف مذہب سے الگ کوئی چیز نہیں بلکہ مذہب کی روح ہے۔ جس طرح جسم روح کے بغیر مردہ لاش ہے اسی طرح اللہ کی عبادت بغیر اخلاص بے قدر و قیمت ہے۔ تصوف بندہ کے دل میں اللہ تعالیٰ کی ذات کی محبت پیدا کرتا ہے۔ اور خدا کی محبت بندہ کو مجبور کرتی ہے کہ وہ خالق خدا کے ساتھ محبت کرے، کیونکہ صوفی کی نظر میں خلق خدا، خدا کا عیال ہے۔ اور کسی کے عیال کے ساتھ بھلائی عیال دار کے ساتھ بھلائی شمار ہوتی

ہے۔ خدا کی ذات کی محبت بندہ کو خدا کی مافرمانی سے روکتی ہے اور بندگانِ خدا کی محبت بندہ کو ان کے حقوقِ غصب کرنے سے روکتی ہے۔ اس لئے صوفیا حضرات کی زندگی حقوقِ اللہ اور حقوقِ العباد کو پوری طرح ادا کرتے ہوئے گذرتی ہے۔ ظاہر ہے کہ جو چیز انسان کو اللہ تعالیٰ کا فرمان بردار بنائے اور اس کے بندوں کا خیر خواہ بنائے اسکی اہمیت سے انکار نہیں کیا جاسکتا۔ تصوف اور اہل تصوف کی اہمیت کو بیان کرتے ہوئے علامہ اقبال نے کہا تھا کہ: ہندوستان کے سات کروڑ مسلمانوں میں سے چھ کروڑ (۸۵ فیصد) مسلمان بھینا اہل تصوف کے فیوض و برکات کا نتیجہ ہیں۔ (۵)

صوفیا حضرات جن باتوں پر زیادہ زور دیتے ہیں وہ یہ ہیں: اللہ تعالیٰ کی محبت، رسول اللہ ﷺ کی اطاعت، تزکیہ نفس، برداشت اور رواداری، خدمتِ خلق اب ہم ہر ایک بات کا قرآن و سنت کی روشنی میں تجزیہ کرتے ہیں۔

### ۱۔ اللہ تعالیٰ کی محبت

صوفیا اپنی تعلیمات میں سب سے زیادہ جس چیز پر زور دیتے ہیں وہ عشق و محبتِ خداوندی ہے، کیوں کہ محبت ہی ایک ایسی چیز ہے جو محبت کو اپنے محبوب کی اطاعت پر مجبور کرتی ہے اور اس کی مافرمانی سے روکتی ہے اور محبت کے دل میں محبوب کی رضا کی خاطر ہر مصیبت و تکلیف کو خندہ پیستانی سے برداشت کرنے کی قوت و صلاحیت پیدا کرتی ہے، اور محبت ہی وہ چیز ہے جو محبت کو مجبور کرتی ہے کہ وہ ایسا عمل کرے جس سے محبوب راضی ہو اور ہر اس عمل و کردار سے باز رہے جس سے محبوب ناراض ہو، چنانچہ صوفیا اگر زہد، تقویٰ، عبادت، ریاضت اور مجاہدے کرتے ہیں تو ان کا مقصد صرف اور صرف خدا کی رضا حاصل کرنا ہوتا ہے۔ وہ جنت کے لالچ یا جہنم کے خوف سے خدائی بندگی نہیں کرتے چنانچہ رابعہ بصریہؓ اپنی ایک دعا میں فرماتی ہیں: ”خدا لیا! اگر میں تیری بندگی جنت کے لیے کرتی ہوں تو مجھے اس سے محروم رکھنا، اگر میں جہنم کے خوف سے تیری عبادت کرتی ہوں تو مجھے اس میں جھونک دینا لیکن اگر میں تیری بندگی تجھے پانے کے لئے کرتی ہوں تو مجھے اپنے آپ سے محروم نہ رکھنا“۔ (۶)

فراق و وصل چہ خواہی، رضائے دوست طلب کہ حیف باشد ازو غیر ازیں تمنائے

یعنی فراق و وصل کیا ڈھونڈتا ہے، محبوب کی رضا مندی ڈھونڈ کہ محبوب سے محبوب کے سوا کی تمنا، افسوس کی بات ہے۔ (۷)

شیلی تو یہاں تک فرماتے ہیں: الصوفی لا یومی فی الدارين مع اللہ غیر اللہ (۸)  
یعنی صوفی دونوں جہانوں میں اللہ تعالیٰ کی ہستی کے علاوہ اور کسی چیز کو نہیں دیکھتا۔

لام ربانی فرماتے ہیں: ”مقربین بارگاہ الہی (یعنی صوفیا) اگر بہشت چاہتے ہیں تو اس لئے نہیں کہ ان کا مقصد نفس کی لذت ہے بلکہ اس لئے کہ وہ خدا کی رضا کی جگہ ہے، اگر وہ دوزخ سے پناہ مانگتے ہیں تو اس لئے نہیں کہ اس میں رنج و الم ہے بلکہ اس لئے کہ وہ خدا کی ناراضی کی جگہ ہے، ورنہ ان کے لیے انعام اور رنج و الم دونوں برابر ہیں۔ ان کا اصل مقصد درضائے الہی ہے۔ (۹)  
شاہ بھٹائی فرماتے ہیں:

بحیت ستون من م مانک پارچ سج      ان براتی لچ نہ سو دو تھی سقرو (۱۰)  
اے موتی جیسے انسان! اپنے اندر میں خدا کی محبت کا الاؤ جلا دے، یہ راہ اختیار کرو تو آپ کا لین دین کامیاب ہو۔

عاشقن اللہ ویرو نار نہ وسری      آہ کریدی ساد کڈھن ویتدون کری (۱۱)  
یعنی خدا سے عشق کرنے والے اسے کبھی نہیں بھلاتے، کبھی عشق و محبت کی آہ بھرتے ہوئے ان کی روحمیں پرواز ہو جائیں گی۔

اور یہی بات قرآن و سنت کی تعلیم ہے۔ چنانچہ اللہ تعالیٰ کا ارشاد ہے: والذین امنوا أشد حباً للہ (۱۲)  
ایک اور آیت میں ارشاد باری تعالیٰ ہے: قل إن كان آباؤكم وأبناؤكم وإخوانكم وأزواجكم وعشيرتكم وأموال اقتر فمؤھا وتجارة تخشون كسادھا ومساكن ترضونها أحب إليكم من اللہ ورسوله و جھاد فی سبیلہ  
فربصوا حتی يأتي اللہ بأمره واللہ لا يھدی القوم الفاسقین (۱۳)

آپ ﷺ نے ارشاد فرمایا: من احب الله واهبغض الله واعطى الله ومنع الله فقد استكمل الايمان (۱۴)

” جس شخص کا یہ حال ہو کہ وہ اللہ ہی کیلئے محبت کرے اور اللہ ہی کیلئے بغض رکھے اور اللہ ہی کیلئے عطا کرے اور اللہ کے لیے منع کرے تو اس نے اپنے ایمان کو کامل کر لیا“

آپ ﷺ یہ دعائیں گاتا کرتے تھے: اللهم اجعل حبك احب الي من نفسي واهلي ومن الماء البارد (۱۵)

” اے اللہ مجھے ایسا کر دے کہ تیری محبت اپنی ذات، اور اپنے اہل و عیال سے اور پیاس کے وقت ٹھنڈے پانی سے بھی زیادہ محبوب ہو۔“

اور صوفیا حضرات اسی محبت کو اپنے دل میں اور اپنے مریدین کے دل میں پیدا کرنے کیلئے مجاہدے اور ریاضت کرتے ہیں اور کراتے ہیں۔

۲۔ رسول اللہ ﷺ کی اطاعت

مسلمان صوفیا کے نزدیک رسول اللہ ﷺ کی اطاعت اور ان کے اسوۂ حسنہ کی پیروی کئے بغیر معرفت خداوندی اور نجات کا حصول ناممکن ہے چنانچہ امام ربانی شیخ احمد سرہندی ایک مکتوب میں لکھتے ہیں: ” اس نعمت عظمیٰ یعنی معرفت خداوندی تک پہنچنا سید الاولین والاخرین کی اتباع سے وابستہ ہے، آپ ﷺ کی اتباع کے بغیر فلاح و نجات ناممکن ہے۔“

مخال است سجدی کہ راہ صفا      تو اس وقت جز در پے مصطفیٰ (۱۶)

یہی بات قرآن مجید میں اللہ تعالیٰ اس طرح ارشاد فرماتے ہیں: قل ان كنتم تحبون الله فاتبعوني يحببكم الله (۱۷)

اس لئے کہ اللہ کے رسول ﷺ کی اطاعت خود خدا کی اطاعت ہے چنانچہ ارشاد باری تعالیٰ ہے:

من بطع الرسول فقد اطاع الله (۱۸)

کیوں کہ رسول اکرم ﷺ جو کچھ بولتے ہیں وہ وحی الہی ہی ہوتا ہے، چنانچہ ارشاد باری ہے:

وما ينطق عن الهوى ، إن هو إلا وحي يوحى ( ۱۹ )

اس لئے ایک اور آیت میں ارشاد فرمایا:

ما آتاكم الرسول فخذوه وما نهاكم عنه فانتهوا ( ۲۰ )

آپ ﷺ کے ارشادات سے معلوم ہوتا ہے کہ کسی شخص کا اس وقت تک ایمان کامل ہی نہیں ہو سکتا جب تک رسول اللہ ﷺ کے ساتھ ہر چیز سے زیادہ محبت نہ کرے اور اپنی ساری خواہشات رسول ﷺ کے فرمان کے تابع نہ بنادے۔ چنانچہ آپ ﷺ کا ارشاد گرامی ہے:

لا يؤمن أحدكم حتى يكون أحب إليه من والده وولده والناس أجمعين (۲۱)

”تم میں سے کوئی بھی شخص اس وقت تک مؤمن نہیں ہو سکتا جب تک وہ اپنے والدین، اولاد اور سب لوگوں سے زیادہ مجھے محبوب نہ رکھے۔“

لا يؤمن أحدكم حتى يكون هواه تبعاً لما جئت به ( ۲۲ )

تم میں سے کوئی بھی شخص اس وقت تک مؤمن نہیں ہو سکتا جب تک اس کی خواہشات میرے لئے ہوئے طریقے کے مطابق نہ ہوں۔

۳۔ تزکیہ نفس

صوفیا حضرات جتنے مجاہدے ریاضات اور عبادات کرتے ہیں یا ان کا اپنے معتقدین کو درس دیتے ہیں ان کا اصل مقصد نفس کا تزکیہ اور تطہیر ہے۔ چنانچہ سندھ کے سدا حیات اور آفاقی شاعر، شاہ عبداللطیف بھٹائی فرماتے ہیں:

اكر يَرَه الف حو بيا ورق سي وسار اندر نون احاريتا يَرَه تدين كيترا (۲۳)

شاہ صاحب فرماتے ہیں: اے دوست! چاہے ایک حرف ”الف“ ہی پڑھ لو لیکن اپنے اندر کو پاک و صاف کر لو، اگر اندر کا تزکیہ و تطہیر نہیں کرتے تو زیادہ پڑھنے اور ورق گردانی کرنے کا کوئی فائدہ نہیں۔

## قرآن مجید اور تزکیہ نفس

اللہ تعالیٰ نے قرآن مجید میں حضرت ابراہیم علیہ السلام کی ایک دعا نقل کی ہے: رَبَّنَا وَإِنَّا فِيهِمْ رَسُوْلًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ (۲۴)

ابراہیم علیہ السلام کی دعا سے ظاہر ہے کہ کسی نبی کی بعثت، تلاوت آیات، اور تعلیم کتاب و حکمت کا اصل مقصد لوگوں کے اندر کا تزکیہ ہے۔

نبی کریم ﷺ کی بعثت کے مقاصد بتاتے ہوئے اللہ تعالیٰ نے فرمایا:

هُوَ الَّذِي بَعَثَ فِي الْأُمِّيِّينَ رَسُوْلًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ (۲۵)

اس آیت سے ظاہر ہے کہ نبی کریم ﷺ کی بعثت کا مقصد یہ تھا کہ لوگوں کو خدائی آیات سنائیں، ان کا تزکیہ کریں اور انہیں کتاب و حکمت کی تعلیم دیں۔ لیکن غور کیا جائے تو واضح ہوگا کہ نبی پاک ﷺ کی بعثت کا اصل مقصد تزکیہ ہی تھا کیوں کہ تلاوت آیات و تعلیم کتاب و حکمت کا اصل مقصد تو تزکیہ ہی ہے، کیوں کہ اگر تعلیم سے تزکیہ قلب و تطہیر نفس حاصل نہ ہو تو تعلیم و تعلم، درس و تدریس سب فضول ہے۔ جیسا کہ بھٹائی صاحب کے مذکورہ شعر سے واضح ہے۔

ایک اور مقام پر ارشاد باری ہے: قَدْ أَفْلَحَ مَنْ زَكَّاهَا وَقَدْ خَابَ مَنْ دَسَّاهَا (۲۶)

تصوف جن رذائل اخلاق سے اپنے اندر کو پاک کرنے کی تعلیم دیتا ہے وہ ہیں: بدنیتی، ناشکری، جھوٹ، وعدہ خلافی، خیانت، بددیانتی، غیبت و چغلی، بہتان، بد کوئی و بدگمانی، خوشامد و چالپوسی، بخل و حرص، ظلم، فخر، ریا و نمود اور حرام خوری وغیرہ۔ اور جن چیزوں سے اپنے اندر کو سنوارنے کی تعلیم دیتا ہے وہ یہ ہیں: اخلاص، نیت، ورع و تقویٰ، دیانت و امانت، عفت و عصمت، رحم و کرم، عدل و انصاف، عفو و درگزر، حلم و بردباری، تواضع و خاکساری، سخاوت و ایثار، خوش کلامی و خودداری، استقامت و استغنا وغیرہ۔ (جیسا کہ ابو القاسم قشیری کی کتاب رسالہ قشیریہ اور علی جویری کی کتاب کشف الخراب اور ابونصر کی کتاب کتاب الجمع اور شاہ عبداللطیف بھٹائی کی کتاب شاہ جو رسالوں سے ظاہر ہے)

اس میں کوئی شک نہیں کے قرآن و سنت کا بیشتر حصہ ان ہی فضائل اخلاق سے بچنے اور فضائل اخلاق سے اپنے آپ کو مزین کرنے کی تعلیم دیتا ہے۔

سید سلیمان ندوی کی مصنفہ میرت النبی کی چھٹی جلد میں فضائل و رذائل اخلاق کے ضمن میں سینکڑوں آیات و احادیث ذکر ہوئی ہیں۔ بلکہ اگر صرف ارکان اربعہ (چار اہم عبادات، نماز، روزہ، زکوٰۃ، وحج) پر غور کیا جائے تو معلوم ہوگا کہ قرآن و سنت نے ان کا مقصد ہی تزکیہ نفس و تطہیر قلب بتایا ہے۔ نماز کے بارے میں قرآن مجید فرماتا ہے: **إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ (۲۷)** اور آپ ﷺ نے فرمایا: **مَنْ لَمْ يَنْهَهِ صَلَاتُهُ عَنِ الْفَحْشَاءِ وَالْمُنْكَرِ فَلَا صَلَاةَ لَهُ (۲۸)** یعنی جس کی نماز اسے بے حیائی اور برے عمل سے نہ روکے اس کی نماز، نماز ہی نہیں۔

روزہ کے بارے میں اللہ تعالیٰ نے فرمایا ہے کہ: **لَعَلَّكُمْ تَتَّقُونَ (۲۹)** آپ ﷺ نے فرمایا: **مَنْ لَمْ يَدَعْ قَوْلَ الزُّورِ وَالْعَمَلَ بِهِ فَلَيْسَ لِلَّهِ حَاجَةٌ بَأَنْ يَدَعَ طَعَامَهُ وَشَرَابَهُ (۳۰)** یعنی جس نے برے قول اور برے عمل کو نہ چھوڑا اس کے بھوکے پیاسے رہنے کی خدا کو کوئی ضرورت نہیں۔

زکوٰۃ کے بارے میں اللہ تعالیٰ فرماتے ہیں: **خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا (۳۱)** یعنی ان کے اموال سے صدقہ (زکوٰۃ) وصول کریں تاکہ ان کی تطہیر و تزکیہ ہو۔ آپ ﷺ نے زکوٰۃ و صدقات کا مقصد بتاتے ہوئے فرمایا:

**وَاتَّقُوا الشَّحَّ فَإِنَّ الشَّحَّ أَهْلَكَ مَنْ كَانَ قَبْلَكُمْ، حَمَلَهُمْ عَلَىٰ أَنْ يَسْفِكُوا دِمَائِهِمْ وَاسْتَحْلُوا مَحَارِمَهُمْ (۳۲)**

” (زکوٰۃ و صدقات دیا کرو) اور شح کی کنجوسی و بخل سے اپنے آپ کو بچاؤ کیوں کہ بخل و کنجوسی (شح) کا ایسا رذیل خلق ہے جس نے تم سے پہلوں کو ہلاک کر ڈالا کہ انہوں نے خونریزیاں کیں اور حرام چیزوں کو حلال گردانا“

اس سے صاف ظاہر ہے زکوٰۃ و صدقات و انفاق فی سبیل اللہ کا اصل مقصد انسان کے اندر کا تزکیہ ہے۔



حج کے بارے میں اللہ تعالیٰ کا ارشاد ہے: فمن فرض فيهن الحج فلا رفث ولا فسوق ولا جدال في الحج (۳۳) وتزودوا فإن خير الزاد التقوى (۳۴)  
 آپ ﷺ نے فرمایا: من حج لله فلم يرفث ولم يفسق رجع كيوم ولدته أمه (۳۵)  
 یعنی جس نے خدا کی رضا کیلئے حج کیا اور اس میں اپنے آپ کو گناہ اور نافرمانی سے بچایا وہ گناہوں سے ایسے پاک صاف ہو کر لوٹا جیسے گویا اس کی ماں نے آج اسے جنم دیا ہے۔  
 اس سے صاف ظاہر ہوتا ہے کہ ارکانِ اربعہ کا اصل مقصد تزکیہ و تطہیرِ قلب ہی ہے، جس کا صوفیادرس دیتے ہیں۔

#### ۴۔ برداشت اور رواداری

صوفی اکرام کا یہ شیوہ رہا ہے کہ وہ اپنے اور پرانے، مسلم اور غیر مسلم، نیک اور بد موافق اور مخالف سب کے ساتھ برداشت رواداری اور حسن سلوک کا رویہ رکھتے ہیں اور اپنے معتقدین کو بھی اسی چیز کا درس دیتے ہیں۔ چنانچہ حضرت بصریؒ کے بارے میں منقول ہے کہ انہیں اسے کچھ لوگوں نے بتایا کہ فلاں شخص ان کی عیب کوئی کر رہا ہے، تو آپ نے بجائے اس پر غصہ کرنے یا انتقام لینے کے بطور تحفہ اس کو تازہ کھجوریں بھیج دیں“ (۳۶)

بندہ عشق از خدا گیر دھریق می شود بر کافر و مؤمن شفیق (۳۷)

یعنی جو بندہ عشقِ الہی میں سرشار ہوتا ہے وہ الہی راستے پر چلتا ہے اور (برداشت اور رواداری سے کام لیتے ہوئے) مؤمن و کافر سب پر مہربان ہوتا ہے۔  
 اس سلسلے میں شاہ عبداللطیف بھٹائی فرماتے ہیں:

هو چو نئی نون م چنو وانان در نئی اگ آگری جو کری خطا سو کئی

یاندہ م پائی ویو کئی وارو کین کئی۔ (۳۸)

اے دوست! اگر کوئی تمہیں برا بھلا کہے تو پلٹ کر اسے جواب نہ دو (بلکہ برداشت سے کام لو) الہی باتوں میں جو پھیل کرتا ہے وہی خطا کار ہوتا ہے، باطن میں حسد اور کینہ رکھنے والا کچھ حاصل نہیں کر پاتا۔

شاہ صاحب کا یہ شعر صوفیانہ فلسفے اور رواداری کی کتنی بہترین عکاسی کرتا ہے!  
اسی تعلیم کے بارے میں اللہ تعالیٰ فرماتا ہے: وَالْكَاظِمِينَ الْغَيْظَ وَالْعَافِينَ عَنِ النَّاسِ وَاللَّهُ  
يُحِبُّ الْمُحْسِنِينَ (۳۹)

مذہبی رواداری کا حکم دیتے ہوئے اللہ تعالیٰ نے فرمایا: لَكُمْ دِينُكُمْ وَلِيَ دِينِ (۴۰)  
کسی کے باطل مذہبی رہنما یا باطل خدا کو بھی برا بھلا کہنے سے روکتے ہوئے اللہ تعالیٰ فرماتے ہیں:  
وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ (۴۱)  
مذہبی مخالفت کے بنا پر کسی سے بے انصافی کرنے سے روکتے ہوئے اللہ تعالیٰ نے فرمایا:  
وَلَا يَجْرِمَنَّكُمْ شَنَاٰنُ قَوْمٍ عَلٰى اَلَّا تَعْدِلُوْا اَعْدِلُوْا هُوَ اَقْرَبُ لِلتَّقْوٰى (۴۲)

جو لوگ نبی کریم ﷺ کے خلاف سازشیں کرتے تھے اور جاہلانہ رویے سے پیش آتے تھے  
اللہ تعالیٰ نے آپ ﷺ کو ان کے ساتھ نرمی کرنے، درگزر کرنے، رواداری اور برداشت سے پیش  
آنے کا حکم دیتے ہوئے فرمایا: خذ العفو وَاْمُرْ بِالْمَعْرُوفِ وَاَعْرِضْ عَنِ الْجَاهِلِيْنَ (۴۳)  
”انتقام اور بدلہ لینے والا ذمہ من مت رکھو کہ یوں کہو کہ: اگر لوگ ہمارے ساتھ اچھائی کریں  
گے تو ہم بھی ان کے ساتھ اچھائی کریں گے لیکن اگر وہ ہم پر ظلم کریں گے تو ہم بھی ان پر ظلم کریں گے،  
بلکہ یہ ذمہ بناؤ کہ اگر لوگ تمہارے ساتھ اچھائی کریں تو تم ان کے ساتھ اچھائی کرو لیکن اگر وہ  
تمہارے ساتھ برائی کریں تو تم ان کے ساتھ ظلم مت کرو (بلکہ عدل و انصاف سے کام لو)۔ (۴۴)

آپ ﷺ اور آپ کے اصحاب کرامؓ پر اہل مکہ کے مظالم اور ستم رسانیاں سب کو معلوم ہیں  
لیکن فتح مکہ کے موقع پر ان پر قابو پانے کے بعد آپ ﷺ نے جس بردباری اور رواداری کا ثبوت دیا  
انسانی تاریخ میں اس کی مثال نہیں ملتی، چنانچہ آپ ﷺ نے بیت اللہ کے سامنے کھڑے ہو کر عام  
معافی کا اعلان کرتے ہوئے فرمایا: لَا تَطْرِبْ عَلَيْكُمْ الْيَوْمَ اِذْ هَبُوا فَانْتُمْ الطَّلِقَاءُ (۴۵)

اس سے صاف ظاہر ہے کہ صوفیا کا تحمل اور رواداری کو اپنانا یا اس کی تعلیم دینا سراسر قرآن

و سنت سے ماخوذ ہے۔

## ۴۔ خدمتِ خلق

اس وقت دنیا میں ”لو اور دو“ کا اصول عوام الناس کی فطرت کا لازمی حصہ بن چکا ہے، کوئی شخص کسی کے ساتھ حسن سلوک کرنے سے پہلے یہ سوچتا ہے کہ اسے بدلے میں کیا ملے گا، جب تک یہ امید نہ ہو، اس وقت تک کوئی قدم نیکی کی طرف نہیں اٹھتا اور نہ کسی اور کی تکلیف کا احساس ہوتا ہے۔ خود غرضی اور نفس پرستی کے اس جذبے کے برعکس صوفیا کرام عوام الناس میں یہ روح پیدا کرنا چاہتے ہیں کہ ذاتی مفاد سے بالاتر ہو کر انسانیت کو فائدہ پہنچایا جائے۔ صوفیا کے ہاں خلقِ خدا کی خدمت سے بڑھ کر کوئی نیکی کا عمل نہیں۔ چنانچہ شیخ سعدی فرماتے ہیں:

دل بدست آور کہ حج اکبری است

”لوگوں کو فائدہ پہنچا کر ان کا دل خوش کرو کہ یہ حج اکبری ہے“

طریقت، بجز خدمتِ خلق نیست <sup>تفسیر</sup> بیخ و جادہ و دلق نیست (۴۶)

”طریقت خدمتِ خلق کے علاوہ اور کسی چیز کا نام نہیں، تسبیح، و جائے نماز اور گدڑی کا نام نہیں“

سلطان المشائخ حضرت نظام الدین اولیا فرماتے ہیں:

”قیامت کے بازا میں کوئی اس قدر قیمتی نہ ہوگا جس قدر دلوں کو راحت پہنچانا“ (۴۷)

اور ان حضرات کے ہاں خلقِ آزاری سے بڑھ کر کوئی جرم کا عمل نہیں، چنانچہ حافظ شیرازی فرماتے ہیں:

مباش در پئے آزار و ہرچہ خواہی کن

کہ در طریقت ما بیش ازیں گناہے نیست (۴۸)

”خدا کی خلق کی اذیت کے درپے مت پڑو، باقی جو چاہو کرو، کیوں کہ ہم صوفیا کے طریقے میں خلق

آزاری سے بڑھ کر کوئی گناہ نہیں۔“

اصل بات یہ ہے کہ یہ لوگ خلقِ خدا کو خدا کا کنبہ سمجھتے ہیں، اس لیے خلقِ خدا کی خدمت کو خدا

کی خدمت اور خلقِ خدا کی اذیت کو خدا کو اذیت پہنچانے کے برابر سمجھتے ہیں۔ مولانا حالی کہتے ہیں:

یہ پہلا سبق تھا کتابِ ہدیٰ کا کہ ہے ساری مخلوق کنبہ خدا کا۔ (۴۹)

اس سے اندازہ لگایا جاسکتا ہے کہ صوفیا انسانیت سے کتنی محبت کرتے ہیں اور ان کی راحت رسانی کی کتنی فکر کرتے ہیں، اور ان کے ہاں غلط آزاری کتنا بڑا جرم ہے! قرآن مجید مؤمنین کی خصوصی صفات یوں بیان کرتا ہے: وَيُؤْتُونَ عَلِيًّا الْفَسْهَمَ وَلَوْ كَانَ بِهِمْ خَصَاصَةٌ (۵۰)

دوسری جگہ پر ارشاد باری ہے: وَيُطْعَمُونَ الطَّعَامَ عَلِيًّا حَبَّةَ مَسْكِينًا وَيَبِيْمًا وَّاسِيْرًا، اِنَّمَا نَطْعَمُكُمْ لَوْ جَهَّ اللَّهُ لَانْرِيدَ مِنْكُمْ جَزَاءً اَوْ لَا شُكُوْرًا (۵۱)

مطلب کہ مؤمنین کسی کے ساتھ بھلائی کرتے وقت یہ نہیں دیکھتے کہ انہیں بدلے میں کیا ملے گا، وہ تو صرف خدا کی رضا کی خاطر خدا کی مخلوق کی خدمت کرتے ہیں۔

آپ ﷺ نے خالق خدا کی خدمت پر ابھارنے کے لئے مختلف طریقوں سے ترغیب دی ہے، ایک موقع پر فرمایا: ”بیواؤں اور یتیموں کی مدد کرنے والا (خدا کے ہاں) ایسا ہے جیسے مجاہد فی سبیل اللہ، اور یہ بھی فرمایا کہ اس کو وہ اجر ملے گا جو ساری رات جاگ کر عبادت کرتا ہو اور جو ہمیشہ روزے رکھتا ہو۔“ (۵۲) ایک اور موقع پر آپ ﷺ نے فرمایا: ”ایک دوسرے کے ساتھ رحم، محبت اور نرمی کرنے کے لحاظ سے تم دیکھو گے کہ مؤمن ایک جسم کی طرح ہیں، جسم کا جب کوئی ایک عضو تکلیف میں مبتلا ہوتا ہے تو سارا جسم بے خوابی اور بخار میں مبتلا ہو جاتا ہے۔“ (۵۳)

ایک اور روایت میں فرمایا: ”اس ذات کی قسم جس کے قبضے میں میری جان ہے! کوئی بندہ اس وقت تک کامل مؤمن ہو ہی نہیں سکتا جب تک وہ اپنے بھائی کے لئے وہ چیز پسند نہ کرے جو اپنے لئے پسند کرتا ہے۔“ (۵۴)

ظاہر ہے کہ ہر کوئی اپنے ساتھ اچھائی اور نیکی چاہتا ہے اور اپنے ساتھ کبھی بھی برائی یا بدسلوکی پسند نہیں کرتا اسی طرح ایک مؤمن سب کی بھلائی چاہتا ہے اور کسی کی برائی نہیں چاہتا۔

مذکورہ بحث سے اندازہ لگایا جاسکتا ہے کہ تصوف اور صوفیا کی تعلیم دراصل قرآن و سنت کا نیچوڑ اور اس کی عملی صورت ہے۔

مذکورہ بالا بحث سے درج ذیل نتائج اخذ ہوتے ہیں:

- تصوف عشق اور محبت خداوندی کا درس دیتا ہے
- تصوف اطاعتِ رسول ﷺ پر ابھارتا ہے اور تصوف کی نظر میں اطاعتِ رسول کے بغیر خدا کی رضا کا حصول ناممکن ہے۔
- تصوف اپنے آپ کو فضائلِ اخلاق سے مزین کرنے اور ذائلِ اخلاق سے پاک کرنے کا درس دیتا ہے
- تصوف خلقِ خدا کی محبت اور اس کی خدمت کی تلقین کرتا ہے اور مخلوق کی کمی کو تائبوں کو درگزر کرنے اور ان سے حسنِ خلق رکھنے کا سبق دیتا ہے اور صوفیا کی نظر میں خلقِ آزاری سے بڑا کوئی گناہ نہیں۔
- تصوف دوست اور دشمن اپنے اور پرانے کے فرق کے بغیر سب کے ساتھ رواداری اور برداشت کا درس دیتا ہے۔
- اسلامی تصوف دراصل قرآن و سنت کا نچوڑ اور اسلامی تعلیمات کی روح اور اس کی عملی صورت کا نام ہے۔

☆☆☆☆☆

### مصادر و مراجع

- (۱) ہجویری، ابوالحسن سید علی بن عثمان: کشف المحجوب، اردو ترجمہ عبدالرحمن طارق، لاہور، ادارہ اسلامیات، طبع اول ۲۰۰۵ء، ص ۴۱۲
- (۲) چشتی، پروفیسر یوسف سلیم: تاریخ تصوف، لاہور، دارالکتاب، طبع اول ۲۰۰۹ء، ص ۱۱۵
- (۳) القشیری، ابوالقاسم عبدالکریم بن ہوازن: الرسالة القشیریہ ترجمہ محمد عبدالنصیر العلوی، لاہور مکتبہ رحمانیہ ص ۴۱۲
- (۴) البخاری، محمد بن اسماعیل: صحیح البخاری، الریاض، دارالسلام للنشر والتوزیع، طبع دوم ۱۹۹۹ء ص ۱۲ حدیث ۵۰
- (۵) بھنو، حافظ محمد موسیٰ: تصوف و اہل تصوف، سندھ نیشنل اکیڈمی ٹرسٹ حیدرآباد ص ۱۱۵
- (۶) مرزا قلیچ بیگ: مقالات الاولیاء، سندھ پرنٹنگ، پریس، نوشہری دروازہ شکار پور ۱۹۲۷ء ص ۱۵
- (۷) مولانا محمد زکریا: شریعت و طریقت کا تلازم، طبع اول ۱۹۹۳ء، ص ۱۰۲
- (۸) کشف المحجوب ص ۷۶
- (۹) امام ربانی، مجدد الف ثانی شیخ احمد سرہندی: مکتوبات امام ربانی، کراچی دارالاشاعت، طبع اول ۲۰۰۲ء، مکتوب ۳۵ جلد اول ص ۱۹۱

- (۱۰) بھٹائی، شاہ عبداللطیف: شاہ جورسالو، مرتب کلیان آروائی، روشنی پبلیکیشن کنڈیا روٹج اول، ۱۹۹۷ء
- سر سیراگ، داستان اول ص ۱۱۴
- (۱۱) شاہ جورسالو، سریمین کلیان داستان ۷ ص ۹۴ (۱۲) سورہ بقرہ: ۱۲۵ (۱۳) توبہ: ۲۴
- (۱۴) الخطیب محمد بن عبداللہ: ”مشکوٰۃ المصابیح“، کراچی مندی کتب خانہ ص ۱۴ (۱۵) ایضاً ص ۲۲۰
- (۱۶) شیخ احمد سرہندی: مکتوبات، مکتوب ۷۸، ج اول، ص ۲۷۹ (۱۷) آل عمران: ۳۱
- (۱۸) النساء: ۸۰ (۱۹) النجم: ۳، ۴ (۲۰) الحشر: ۷
- (۲۱) صحیح بخاری، کتاب الایمان ص ۲، حدیث ۱۵، القشیری ابوالحسن مسلم بن حجاج: صحیح مسلم، الریاض، دارالسلام للنشر والتوزیع، طبع روم، ۲۰۰۰ء ص ۴۱ حدیث ۱۶۹
- (۲۲) مشکوٰۃ المصابیح ص ۳۰ (۲۳) شاہ جورسالو: سریمین کلیان ص ۹۰ (۲۴) بقرہ: ۱۲۹
- (۲۵) الجمعہ آیہ: ۲ (۲۶) القس: ۱۰، ۹ (۲۷) العنکبوت: ۲۵
- (۲۸) ابن ابی حاتم بحوالہ تفسیر القرآن، سید ابوالاعلیٰ مودودی، لاہور، ادارہ ترجمان القرآن، طبع ۲۰۰۷ء، ص ۷۷
- ع، ج ۳ ص ۷۷ (۲۹) بقرہ: ۱۸۳
- (۳۰) ابو یوسف: جامع ترمذی، دارالسلام للنشر والتوزیع، الریاض، طبع اول ۱۹۹۹ء حدیث ۷۷۷
- (۳۱) توبہ: ۱۰۳ (۳۲) صحیح مسلم بحوالہ مشکوٰۃ المصابیح ج اول ص ۱۲۴ (۳۳) بقرہ: ۱۹۷
- (۳۴) بقرہ: ۱۹۷ (۳۵) صحیح بخاری، کتاب الحج، حدیث ۱۵۲۱، صحیح مسلم کتاب الحج حدیث ۳۲۹۱
- (۳۶) عطار، شیخ فرید الدین: تذکرۃ الاولیاء مشتاق بوک کارز لاہور، ص ۲۶
- (۳۷) علامہ اقبال بحوالہ تاریخ تصوف ص ۳۲ (۳۸) شاہ جورسالو: سریمین کلیان، داستان ۸، ص ۹۸
- (۳۹) آل عمران: ۱۳۴ (۴۰) الکافرون: ۲ (۴۱) الانعام: ۱۰۸ (۴۲) مائدہ: ۸
- (۴۳) الاعراف: ۱۹۹ (۴۴) مشکوٰۃ المصابیح ص ۳۳۵
- (۴۵) ندوی سید سلیمان: ”سیرت النبی ﷺ“، کراچی، دارالاشاعت ۱۹۸۵ء ص ۳۰۰
- (۴۶) بحوالہ تاریخ تصوف ص ۱۴۴ (۴۷) ایضاً ص ۱۴۵ (۴۸) ایضاً ص ۳۲ (۴۹) ایضاً ص ۳۴
- (۵۰) الحشر: ۹ (۵۱) الدرہ: ۹، ۸ (۵۲) مشکوٰۃ المصابیح: ص ۲۲۴ (۵۳) ایضاً ص ۲۲۴
- (۵۴) صحیح البخاری، ص ۵، حدیث ۱۳

